

“చిత్తం”, అని సలాంచేశాను. గాలికి కాంతం పమిట విప్పిరి టపటప కొట్టుకొన్నది.

.....

“ఏమిటది?”

“ఏం లేదు, వక్షులు గూండ్లకు చేరుతూ కిచకిచలాడు తున్నాయి”

“కాదు, కాంతం, ఎవరో నవ్వుతున్నారు.”

“కాదు రండి.”

దభిలుమని తలుపు వేసింది కాంతం.



కిటికీకి అవతలా ఇవతలా.

లేవిడా... అదే మా యింటి ప్రక్కావిడ నిజంగా చక్కనిది. మామిడి పండులాగ ఉంటుంది. మిగల పండిన తమలపాకు పచ్చని శరీరచ్ఛాయ. లేకపోతే పండిన జామపండులాంటి దనండి. కిటికీ అవతల దూరాన ఉన్నాకూడా, నిడుపై సుంద రమైన ఆ ముక్కు ఆ కోలముఖమూ అద్దంలో లాగ నాకు కనిపిస్తున్నాయి. బుజాలపైకి రైక తొడుక్కుంది కాబట్టి నున్నగా నిగనిగ లాడుతూ ముట్టుకో తగినట్టి మార్దవము కని పించే ఆ చేతులనూ, మామిడి చిగుళ్లలాగున్న ఆమె పాదాలనూ, మరచిపోయినా, విశాలమై తళతళ లాడుతూ ఉన్న ఆమె వినీల నేత్రాలనూ, చూస్తూ ఆలా ఉండి పోయినాను.

వెనకనుంచి చూస్తే నిగనిగలాడే ఆ జుట్టు ముడి దానిపై అర్ధచంద్రాకృతిగా ఉన్న పూలూ చూస్తే నల్లటి ఆకాశంలో అప్రమీచంద్రుడు ఉదయిస్తున్నట్లుంది.

ఇట్టి సుందర రూపాన్ని చూస్తూ ముగ్ధుడై ఆలాగ ఉండి పోయినాను. ఆవిడతో మాట్లాడుతూన్నట్టే ఉంది చూస్తున్నంత సేపూ. ఆ విడ నాకేసి చూస్తే తాంబూల రాగంతో కెంపెక్కి ఆ చిరువెదపులు నాతో మాట్లాడేవి. వెనక్కు తిరిగితే, ఆ జుట్టు ముడి, ముడిపై వలయం కట్టిన పూలూ, నన్ను పక్కరించేవి.

నేను బడినుంచి వచ్చి కిటికీవద్దనున్న కుర్చీలో కూర్చుని సుస్తకం ఒకటి తెరిచి చదవటం ప్రారంభించే సరికి సరిగ్గా ఆ సమయానికే ఆమె వాళ్ళ దొడ్లొకటి వచ్చి జామ చెట్టుక్రింద నుంచుని ఎవరితోనో మాట్లాడుతూ ఉండేది. మా మేడమీద కిటికీలోనుంచి నేనూ చూస్తూవుండేవాణ్ణి. నేనిలా చూస్తున్నాననిమాత్రం ఆమెకు తెలియదు.

ఆమె అలా కనబడటం, ఆమె వెనకాల నిలబడి తల లూపుతూ ఉన్న ఆ తాడిచెట్లూ, ఆ వెనకాల అస్తమయ కాంతులతో సుందరమైన ఆకాశం, ప్రొద్దు గూకులూ, పని చేసిన ఈ జీవికి మహా ఆనందం ఇస్తూఉండేవి.

నాలుగు రోజులన్నా గడవలేదు. ఐదవరోజు నే నల్లా చూస్తూఉండి బాహ్య ప్రపంచాన్ని మరచిన స్థితిలో నుండగా ఎక్కడనుంచి వచ్చిందో వచ్చింది కాంతం. నా వెనకాల నుంచుని కాపేసి గమనిస్తున్నది కామాలూ. పక్కామనిషి. నాకు తెలియనే తెలియదు.

“చూడండి” అన్నమాట విని ఉలిక్కిపడి చూశాను. మా ఆవిడే నుంచున్నది నాకెదురుగా చంకలో పసిదాన్ని ఎత్తుకొని, పసిది బోసిన్లోటితో నగహాలు వలకబోసి చేతులు చాచింది ఎత్తుకోమని.

ఎంచేతో వళ్ళు యులుమున్నది. పిలను అందుకోలేదు. కళ్ళజోడుమట్టుకు తీసి తెల్లటి గుడ్డతో తుడుచుకొని మళ్ళీ వెటుకొన్నాను.

నేను ఆమెవంక చూచి దొంగనవ్వు నవ్వి, పుస్తకం వంక చూస్తూ, ఒక అరనిమిషంలో పేజీ తిరిగేశాను. ఆమె నా వంక అదేదో ఒకవిధంగా చూచి, తనను తాను చూచుకొని పసిదాని కనుపాపలలో పలకరించుకొన్నది.

“ఎంత కఠినమండీ, పసిది ఎత్తుకోమని చేతులెత్తుతూ ఉంటే” అన్నది చంటి బిడ్డను ముద్దాడి దాని మెత్తని నాదాలను పొంగిస ఎదురు రొమ్మున ఆన్చుకొని, దాని పువ్వులాంటి చేతులతో తన ముంగురులను సవరించుకొంటూ.

“అవును. చదువుకొంటున్నాను” అన్నాను. విశ్వామిత్రుడు శకుంతలానిరాకరణకాలాన చూపిన చూపులతో.

“అవునవును. చూస్తునే ఉన్నా మీ చదువు” అన్నది కాంతం అదోవిధంగా తల ఊపుతూ.

“చదవటంలేదా మరీ” — అన్నాను.

కాంతం మాట్లాడలేదు. కిటికీలోనుంచి జామ చెట్టు వైపునకు చురచుర చూచి “అటుచూస్తూనేగదూ చదవటం” అన్నది.

“ఇప్పుడే. అటూ, సూర్యాస్తమమూన్ని చూచి అనం దిస్తున్నాను. పశ్చిమ దిక్కు అంతా ఎర్రబడి మనోహరంగా ఉంది. సూర్యుడు బంగారం బంతిలాగ ఎల్లాగ మెరుస్తున్నాడో! చూడరాదూ నీవుకూడా?”

“మీరుచూడండి కానాలంటే నాలుగు వైపులానూ, ఎనిమిది దిక్కులానూ కూడా. నాకు వీళ్లే సూర్యచంద్రులు. మా చిట్టి సూర్యచంద్రుడు. చూడండి. ఎట్లా నవ్వుతుందో?”

“.....”

“మిమ్మల్నే ఏమిటా పుస్తకంలో ఏముంది? చిట్టే నాకో పెద్దపుస్తకం. చూడండి ఏముంది ఆ పుస్తకంలో అంటే.”

“చదువుకోవాలె మాట్లాడించక”

“అబ్బ! ఈ చదువు ఎప్పుడూ ఉన్నదే. ఇంకా నాలుగు నెలలైతే ఇది పెద్దనాతుంది. ఈ ముద్దుకాస్తా వుండకూ.” అన్నది నవ్వుతూ.

“మరేం భయంలేదు. అప్పటికే ఇంకొకతె తయ్యారు!” అన్నాను కొంటెతనానికి.

“చాలెండి. ఏంమాటలవీ, ఏముద్దు కాముదే!” అన్నది పసిదాన్ని గట్టిగా అదుముకొంటూ.

ఇంతలో నేను అప్రయత్నంగా అటూ, ఆ జామచెట్టు వైపునకు చూశాను. ఆమె అక్కడే ఉంది. అటు పశ్చిమాన అస్తమయ కాంతులతో ఆకాశం, ఇటు తూర్పున జీవితానికి ఆనందం ఇయ్యటానికై అమృత భాండంతో చంద్రుడూ ఉన్నారు.

“ఏమిటంటావు కాంతం? ఏముద్దు కాముద్దేననా? అవును. ఏముద్దు కాముద్దే” అని అన్నమాటే రెండుసార్లు అనుకొంటూ తలవంచుకొని పుస్తకంవంక చూస్తూ కూర్చున్నాను. కాంతం గిరుక్కున తిరిగి చరచర నడిచిపోయింది.

వేసగికాలపు రోజులుకావటంచేత ప్రొద్దు గూకటంతో పిల్లలు అన్నం తిని వేగిరం నిద్రపోయినారు. పెద్దది మాత్రం ఫిడేలుమీద రెండుకీర్తనలు పాడి ఆవలించి నిద్రపోయింది. నేను ఇంకా చదువుకొంటూ వుండగానే అరగంటలో ఇల్లు సర్దుకొని వచ్చింది మా ఆవిడ.

ఏదో అనుకోటమే కాని, నిజానికి ఏం తక్కువ మా కాంతానికి? సన్నగా తీగలాగ లేచు. కాని తగుపాటి వలయం కలిగి గున్నమామిడి లాగుంది. ఒక రకం మామిడి చిగురు చీర కట్టింది. పెదవులు ఎరుపెక్కి కెంపుల్లాగ మెరుస్తున్నవి. ఆమె మామూలు సంసార స్త్రీల వలెనే అలంకరించుకొంది అని మాత్రం అంటాను. ఎందుకంటే మా ఆవిడను నేను అంతగా పొగుడుకోటం ప్రశస్తం కాదు కాబట్టి.

భోజనానంతరం ఒక అరగంట పిచ్చాపాటి మాట్లాడుకోటం మా యింట్లో మామూలు. ఆ రోజు ఎంచేతనో కాని ఆమె ముఖాన్ని చూడటానికే నాకు భయం వేసింది. నిజానికి నేనేం దుర్మార్గం చెయ్యలేదు. హత్యలు చేసేవాళ్లు చేస్తున్నారు. కొంపలు తీసేవాళ్లు తీస్తున్నారు. వాళ్లంతా తగుదుమని తలెత్తుకొని తిరుగుతూ వుంటే ఏపాప మెదుగని నాకే బాధ ఎందుకో నాకు తెలియలేదు. నరాలు బిగువు తప్పి గుండె నాకిపోయి నట్టయింది.

కాంతం ఈనెలు తీసిన తమలపాకులు ఒక చేత్తోనూ, వక్కపోడి మరోచేత్తోనూ, పట్టుకొని కుచ్చెళ్ళు జీరాళ్ళు కుంటూ హంసలాగ నడుస్తూ ప్రవేశించింది గదిలోకి. నేను కిటికీ ప్రక్కన గదిలో కూర్చుని ఉన్నాను.

ఒక చిరునవ్వు ఆ గదిలో తళిక్కున మెరిసింది. మామూలుగా నా హృదయానికి ఉల్లాసాన్ని, సంతోషాన్ని కలుగజేసే, ఆమె చిరునవ్వు ఆరోజు నాకు ఎలక్ట్రిక్ షాక్ లాగ తగిలింది. తలొంచుకు కూర్చున్నాను.

“ఏం? అట్లా ఉన్నారు” అన్నది, బల్లమీద తమల పాకుల మడుపులు పెడుతూ.

నేను తలెత్తి చూశాను మా కాంతం ముఖంకేసి. గుండెలు చీల్చేసే చిరునవ్వు, ఆ తాంబూల రాగంతో ఎరు వెక్కిన ఆ చిరు పెదవులపైన కాపేసుకుని కూర్చున్నది నా చూపును ఆహ్వానించటానికి. ఆ నవ్వును చిల్లరక్రిందమారిస్తే, అరిడజను భావగీతాలు, నాలుగు ఖండ కావ్యాలు, ఒక బంధకవిత్వంతో గూడిన శ్రాధ కావ్యం అవుతుంది. శబ్దం లోకి మారిస్తే ఒక పెద్ద దండయాత్ర సాగించటానికి ముందు పేల్చిన ఫిరంగి శబ్దం అది. తేజస్సులోకి మారిస్తే కలుష హృదయాలను కాలేయగల మహాతేజస్సు అది.

వంచిన మొఖం ఎత్తకుండానే “చూడూ, కాంతం ఇవ్వాలే నాకు తలనొప్పి ఎక్కువగా ఉంది. ఈకాస్త చదివి పడుకొంటాను. నన్ను అట్టే మాట్లాడించకేం” అన్నాను, మొహం చిట్కించి బాధను నటిస్తూ.

“అయ్యో, అల్లాగండి పాపం! కాస్త అమృతాంజనం రాయనా” అన్న మాటలు ఆమెరుపును వెంబడించినాయి.

నిజంగా అమృతాంజనం కణతలకు రాస్తే అరగంట దాకా పోదు మంట. అందుకని అమాంతం తెచ్చి ఎక్కడ పట్టసుందో నా కణతలకని చప్పున “వద్దు, వద్దు, ఏమాత్రం వద్దు. అదే పోతుంది” అన్నాను.

“అలాక్కాదు. కొంచెం రాయనీయండి దేనికైనా మందు వేయండి పో”దని విరగబడి నవ్వుతూ అన్నది. ఆ నవ్వు మళ్ళీ వెలుగులోకి మారి కరుకు కత్తి మెరుపులాగ మెరిసింది నా కళ్ళముగదు.

ఇవ్వాలి నాకేదో మందు వేయటానికే సిద్ధపడ్డదిరా బాబూ, అన్న భయంతో చలించిపోయిన మనస్సును కుదట బెట్టుకొని “వద్దు. వద్దులే, ఇంకా ఎక్కువైతే రాద్ధవుగానిలే” అన్నాను, నగాలు బిగబట్టి.

“అలాక్కాదు; నా మాట వినండి. మొదటనే సరియైన చికిత్సచేస్తే మంచిది కాని వ్యాధిని ముదరబెడితే శస్త్రవైద్యానికైనా కుదరదని, మా తమ్ముడు నా కెన్నోసార్లు చెప్పాడు. డాక్టరకంటే ఎక్కువ తెలుసా మీని” అన్నది ఎత్తుకు ఎత్తు వేశానన్న బ్రహ్మాండమైన సంతోషాన్ని కుదించు కుని ఉన్న మరో చిరునవ్వుతో. కాంతం ఎందుకు ఇట్లా మాట్లాడుతున్నదో ఎందు కిట్లా చిరునవ్వులతో కోస్తున్నదో నాకు తెలుసు. కాని ఏంజేసేది?

“అయితే పెద్దది సంగీతం సాధన చేసిందా ఇవ్వాలి” అన్నాను. విషయం మార్చేద్దామన్న ఊహతో.

“ఎల్లాగో పిల్ల సంగతి విచారించేరే! పెద్దదీ చిన్నదీ బుల్లిదీ, పెద్దవాడు—చిన్నవాడూ అయిదుగురు పిల్లల తండ్రి నన్న విషయం కాస్త జాపకం వస్తూ ఉందీమీకూ?” అన్నది చెవిదగ్గరగా జేరి మాటమాటా సాగించి సన్న రాగచ్ఛాయ తోను.

“ఏం? అల్లా అంటావేమిటి? అంత జాపకం లేకుండా సంచరిస్తున్నా నంటావా?”

“నమో తెండి! బర్లోనుంచి రావటం, కిటికీవద్ద కూర్చోటం, పుస్తకం దగ్గర పెట్టుకొని చదవటమే చదవటము కాని పిల్లల సంగతి విచారిస్తున్నారా? ముద్దులు మురిపాలు చూచి ఆనందిస్తున్నారా?” అన్నది. చదవటమే చదవటం అన్నమాట ఎట్లాఉచ్చరించిందో గాని నా చెవులో అది సీసమెసోయింది. ప్రతిధ్వనులు పలికింది.

“అంతమాత్రం తెలియక కాదు.....”

“అవునెండి. తెలియక కాదు మధ్యమధ్య మత్తు వస్తూంటుంది” అన్నది మళ్ళీ వికటంగా నవ్వుతూ.

“వస్తే వచ్చిందిలే..... చస్తున్నాను. నీ నవ్వుతో కోసేస్తున్నావు” అన్నాను కోత పడలేక.

“ఇల్లా చూడండి నా కళ్ళెంత.....”

“ఏం! నీ కళ్ళేమైనా, ఆ కర్ణాంత విశాల నయనాణా? విసీలకాంతి నిలయాలా, నీలి నీలాంబర నిధులా? వెన్నెల కుప్పలా!.....”

“ఆగండి—ఆగండి. ఎవరి కళ్ళన్నా..... ఈ ప్రపంచంలో ఎవరివైనా, అట్లా ఉంటయ్యా? కర్ణాంతాలదాకా

కళ్లున్న మిడిగుడ్ల పెద్దమ్మగాని నీలమైపోయిన కంటి జబ్బు మనిషి గాని మహా అందంగా ఉంటుంది కామాల మీ ఊహకు. అడ్డమైన పుస్తకాలు చదివీ మతిలేని రాతలన్నీ...”

“ఆగు..... అయితే కళ్ళింట్లో అందం అంటూ లేదంటావా? అమ్మాయి కళ్ళు జూడు ఎంత కాంతిగా ఉంటయ్యో” అన్నాను సూటిగా తగులుంది ఆ సూది పోటు అన్న ఊహతో. పోయిన యశావనాన్ని తల్చు కొని కాంతం సిగ్గుపడుతుందన్న ధైర్యముతో ఆమెనంక చూశాను తలెత్తి.

ఒక అరక్షణం మాత్రం ఊరుకొని “అల్లాగా అండి; అమ్మాయి కళ్ళు అచ్చంగా నా కళ్ళే అంటారే అందరూనూ” అన్నది.

ఇక మాట్లాడలేక పోయినాను. ఇక బైట పడదామని “సరే, ఆ మాట అట్లా ఉంచు. ఏమిటి ఇవ్వాలి ఈ సూటీపోటీ మాటలు? మనస్సులో సంగతి విప్పి చెప్పు” అన్నాను ఏదో ఒకటి తేల్చుకుంటే మంచిదని.

“విప్పి చెప్పేందు కేమున్నది? అయినా నే నేమన్నాను” అన్నది కాంతం మళ్ళీ నవ్వుతూ.

“కాదు లే, నే చెబుతాను పట్టు. నేనా కిటికీవద్ద కూర్చుని ఆ పిల్లవంక చూశానని కాదు నీకు కోపం?”

“అవును” అన్నది కాంతం చురచుర చూస్తూ.

“అట్లా బైటకురా. నిన్ను నిమిషంలోకి బిప్పిస్తా నేను జేసింది ఏమీ తప్పుపని గాదని.”

“సరే చెప్పండి! చూద్దాం.”

“మరేమి లేదు. పరస్మీవంక దురుద్దేశంతో చూస్తే తప్ప అంటావు గదా?”

“అవును.”

“నేను ఏ దురుద్దేశం లేకుండానే అవేపు చూశాను. ఇక సరేనా?”

“ఏ దురుద్దేశం లేకపోతే.....ఎందుకు చూట్టా?”

“ఊరికేనే! అందమైన మనిషి కాబట్టి.”

“అయితే ఆవిడ మన పెద్ద పిల్లకంటే అందమైన మనిషా? దాని కళ్ళు చూడండి ఎట్లా మెరుస్తుంటాయో? దాని చేతులు ఎట్లా మెత్తగా ఉంటాయో! చిట్టి తల్లి నవ్వులలో వరహాలు కలబోస్తుండే! అబ్బాయి వచ్చి రాని మాటలు వీణెల మీటువలె ఉంటుందని మీరే అంటారే! సౌందర్యానికి అటే చూడాలా?” అన్నది కాంతం తన ప్రతి బింబాలను చూస్తూ తానే సౌందర్యాధి దేవత అయినట్టూ, తన్నే నేను ఉపాసించాలిసి నట్టూ, చూస్తూ.

పిల్లల మాటెత్తి సౌందర్యానికి అటే చూడాలా? అనే సరికి మనస్సు చివుక్కుమన్నది. ఎనుట నున్న కాంతాన్ని చెయ్యి పట్టుకొని దగ్గరగా రమ్మన్న వుద్దేశాన్ని వెలి పుచ్చాను.

“అబ్బ! లాగకండి. చిన్నదానికి జబ్బు చేసినపుడు రాత్రింబగళ్ళు కంటిమీద రెప్ప వాల్చుకుండా కనిపెట్టుకుండటం మూలాన వళ్ళు నీరసించి పోయింది. మీరో మృదుత్వ.....నిగనిగ కొమలత్వం పోయిందని...”

కంపిత కంఠంతో ఆ మాటలు అంటున్నప్పుడే రెండు వేడి కన్నీటి బొట్లు ఆచిక్కి సన్నగిలిన చెక్కిళ్ళపైనుండి క్రిందికి జారివై.

“తప్ప.....కాంతం.....వద్దు ఇటు చూడు... తలనొప్పి పోయింది.....మాట.....మాటంటుంటే ఇదే పెంకెతనం.....ఏదీ?.....”

“అబ్బ!.....పోయిన.....”

“అలాగ కాదు.....ఇటు.....ఇటు.....”

“ఎందుకండీ ?

“అదేమన్న మాట.....ఏమున్న కాముద్దే.”



ఎండ-వాన

“ఇదిగో? చూడు! కాస్త అట్లా వెళ్ళొస్తా” అన్నాను, దొడ్లో పనిచేసుకుంటున్న కాంతాన్ని పిలిచి. అప్పటికే ఇంకా బాగా చల్లబడలేదు. సాయంత్రం చూడు గంటలై ఉంటుంది. శనివారం ఆ రోజు. స్నేహితులంతా సముద్రపు ఒడ్డుకు పోతుంటే నాకు వెళ్ళాలని సరదాపుట్టి బయలుదేరాను. సముద్రపు ఒడ్డు కెళుతున్నా నంటే ఆవిడ ఏమంటుందో ఏమోనని, అట్లా అన్నాను.

“ ఇదుగో చూడండి, వెళ్ళొద్దు ఇవ్వాలి. నాలుగు రోజులనుంచీ పిల్లలు ఏమైనా వెటమని మారాం చేస్తుంటే ఈనాళ్ళ కాస్త పప్పు నానపోశాను. మీరు పిల్లలను పట్టు